

شیخ الحدیث حضرت مولانا حافظ انوار الحق صاحب
ضبط و ترتیب مولانا حافظ سلمان الحق حقانی

قربانی کی تاریخ فضیلت اور اہمیت

نحمدہ و نصلی علی رسولہ الکریم اما بعد فاعوذ بی اللہ من الشیطان الرجیم بسم اللہ الرحمن الرحیم

لَنْ يَنَالَ اللَّهُ لُحُومُهَا وَ لَا دِمَاءُهَا وَ لِكِنْ يَنَالُهُ التَّقْوَىٰ مِنْكُمْ كَذَلِكَ سَعَرَهَا لَكُمْ

لِتُكَبِّرُوا اللَّهَ عَلَىٰ مَا هَدَكُمْ وَ بَشِّرُ الْمُحْسِنِينَ (سورۃ الحج ۳۷)

اللہ تعالیٰ کو نہیں پہوچتا ان کا گوشت اور نہ ان کا خون لیکن اسکو پہنچتا ہے تمہارے دل کا ادب اس طرح ان کو سخر کر دیا تمہارے لئے کہ اللہ کی بڑائی کرو اس بات پر کہ تم کوراہ دکھائی اور خوشخبری سنادے نیکی کرنے والوں کو۔

وعن عائشة رضي الله عنه قالت قال رسول الله ما عامل ابن آدم من عمل يوم العبر احباب الى الله من اهراق الدم وانه ليأتي يوم القيمة بقرونها واسعاتها واظلالها وان الدم ليقع من الله بمكان قبل ان يقع بالارض فطبيوا بها نفساً

(رواہ الترمذی وابن ماجہ)

حضرت عائشہ صدیقۃؓ فرماتی ہیں کہ رسول اللہ ﷺ نے فرمایا کہ ابن آدم کا نحر (قربانی) کرنے جیسا کوئی اور عمل جو اللہ کے راستے میں ہو خون بھانے سے زیادہ محظوظ نہیں اور ذبح کیا ہوا جانور قیامت کے روز اپنے سینگوں، بالوں اور گھروں کے ساتھ آئے گا اور قربانی کا خون اس سے پہلے کہ وہ زمین پر گرے بارگاہ رب العزت میں قبول ہو جاتا ہے لہذا تم اسکی وجہ سے اپنے نفس کو خوش کرو۔

حج کے مہینے:

محترم حاضرین! ذی الحجه کا مبارک مہینہ شروع ہونے والا ہے۔ رمضان اور عید الفطر کے بعد شوال ذی القعده اور ذی الحجه کے دس دن بڑے اہم ترین دن ہیں، ان مہینوں کو اشهر الحج کہتے ہیں یعنی حج کے مہینے کیونکہ ان ایام میں اسلام کی عمارت کا اہم ستون اور رکن حج ادا کیا جاتا ہے۔

ذی الحجه کے دس دن:

ذی الحجه کے دسویں تاریخ کو قربانی کی عبادت ادا کی جاتی ہے بہر حال ان ایام کو خاص فضیلت و اہمیت

حاصل ہے چنانچہ قرآن مجید میں اللہ تعالیٰ کا ارشاد ہے۔ والفجر والیالِ عشر یہاں دس راتوں سے ذی الحجہ کی پہلی دس راتیں مراد ہیں اللہ ان راتوں کی قسم کھار ہے ہیں جن سے ایام کی فضیلت کا اندازہ کیا جاسکتا ہے اس طرح حضور ﷺ کا ارشاد مبارک ہے عن ابن عباس رضی اللہ تعالیٰ عنہماقال قال رسول اللہ ﷺ مامن ایام العمل الصالح فیهں احباب اے اللہ من هذه الايام العشر (رواہ البخاری) حضرت عبد اللہ بن عباسؓ سے روایت ہے کہ آنحضرت ﷺ نے فرمایا کہ ایسا کوئی دن نہیں ہے جس میں نیک عمل کرتا اللہ تعالیٰ کے نزدیک ان اس دنوں سے زیادہ محبوب ہو معزز دوستو! یہ تمام کائنات اللہ جل جلالہ نے حضرت انسان کیلئے پیدا فرمائی۔ خوبصورت اور ایک بے حد متوازن بدن جو کہ اللہ کے قدرت کا ایک عظیم نمونہ اور بے شمار اعضاء پر مشتمل کارخانہ ہے، عطا فرمایا پھر اسی انسان کے خدمت کیلئے ہزار نعمتیں مثلاً یہ عظیم پہاڑ، زمین، درخت، سمندر، دریا، دیوبھیکل حیوانات، سورج، چاند، و ما بکم من نعمة فمن الله کس کس نعمت و انعام کا ذکر کروں گا، اس آیت مبارکہ کے مطابق جو کچھ ہمارے پاس اور ہمارے لئے مسخر کئے گئے اللہ پاک ہی کے ہیں۔

حق تو یہ ہے کہ حق ادانہ ہوا

ایک طرف بے شمار نعمتیں احسانات دوسرے طرف اس منع حقيقی اتنے بڑے احسانات کے بد لے انسان سے کبھی کچھ معمولی اور مختصر اپنے احکامات کے بجا آوری کا مطالبہ بھی فرمایا ہے۔ اسکے انعامات کے بد لے اگر ہم اپنی تمام عمر کو دن رات اس کے عبادات میں بطور شکر یہ گزاریں اپنا تمام مال و دولت اسکے حکم کے مطابق خرچ کریں تو ہمارا یہ عمل ”حق تو یہ ہے کہ حق ادانہ ہوا“ کا مصدق ہو گا اگر نماز کو لیں تو چوبیں گھنٹوں میں پانچ نمازیں فرض ہیں اگر انہی نمازوں کو تمام شرائط اور پورے خشوع و خصوع کے ساتھ ادا کریں تو پانچوں کی ادائیگی پر گھنٹہ سوا گھنٹہ صرف ہو جاتا ہے باقی سارا وقت اس رحیم و کریم ذات نے ہمارے اپنے جائز ضروریات حاصل کرنے میں خرچ کرنے کیلئے فارغ کر دیا، ورنہ اس کے انعامات کا تقاضا تو یہ تھا کہ کہ ہم دن رات اسکی عبادت میں مصروف رہتے، یہی صورت حال زکوٰۃ حج اور قربانی وغیرہ کی بھی ہے کیونکہ جو کچھ ہمارے پاس ہے اس کا مالک حقیقی تتوہی ہے ہمیں صرف اسکے مرضی کے مطابق ان اشیاء میں تصرف کی اجازت ہے۔ ہمیں اپنے تمام محبوبات جان، مال، اولاد اور عزت و آبرو غیرہ ہر چیز کو اسکے راہ میں لٹانا ہو گا، مثلاً ایک آدمی کے پاس کروڑوں روپیہ موجود ہے جب تک اسے خرچ نہ کرے وہ بے کار ہے۔ جب دنیوی منافع اسکو خرچ کئے بغیر حاصل نہیں ہو سکتے تو مسلمان کا مقصد اعلیٰ تو اللہ کی رضا جو اعلیٰ ترین نفع ہے وہ دنیوی محبوبات قربان کے بغیر کیسے حاصل

ہو سکتا ہے ارشاد ربانی ہے۔

إِنَّ اللَّهَ اشْتَرَى مِنَ الْمُؤْمِنِينَ أَنفُسَهُمْ وَأَمْوَالَهُمْ بِأَنَّ لَهُمُ الْجَنَّةَ (سورۃ التوبہ: ۱۱۱)

پیشک اللہ تعالیٰ نے مسلمانوں کی جانوں اور مال کو جنت کے بد لے خرید لیا ہے۔

آخرت کے بازار میں جنت کے بد لہ ایمان کی قیمت ادا کرنا ہوگی۔ جنت حاصل کرنے کی غرض سے ہمیں تمام محبوبات نفس کو قربان کرنا لازمی ہے اگر مال خرچ کرنے کا حکم ہو تو مال خرچ کرنا پڑے گا اگر نفس و جان کو قربان کرنے کا حکم ہو تو جان کو قربان کر دعوت کی ضرورت ہو تو اسے بھی قربان کر دو یہی عشق کی مضبوطی کی علامت ہے۔ رحمة للعالمين کی بارگاہ میں ایک صحابی نے آکر کہا اے اللہ کے رسول ﷺ مجھے آپ سے محبت ہے، آنحضرت نے فرمایا تم جو دعویٰ کر رہے ہو اس پر خوب سوچ کر دعویٰ کرو اس صحابی نے پھر وہی بات کی حضور ﷺ نے جواب پھر وہی جواب دیا۔ تیرے بار جب صحابی نے پھر کہا کہ مجھے آپ سے محبت ہے تو آنحضرت ﷺ نے پھر فرمایا مصائب جھیلئے فقر و فاقہ کی زندگی اور آفتیں برداشت کرنے کیلئے تیار ہو جاؤ اور یہ تو ظاہری بات ہے کہ ایک مجازی عاشق اپنے عشق کو ثابت کرنے کیلئے کیا کیا جتن برداشت کر کے ان پر اطمینان اور خوشی محسوس کرتا ہے تو پیغمبر انقلاب حضور ﷺ سے محبت کے دعویدار کے لئے اس راہ میں تمام رکاوٹیں کتنی روحانی سکون اور مسرت کا باعث بنیں گے جس میں دنیا و آخرت کی کامیابی ہی کامیابی ہے اور کتنا اطمینان قلب اور مسرت کا باعث ہو گا۔

عشق الہی کے تقاضے:

معزز سامعین! اس مہینہ میں قربانی کا حکم بھی اسی دعاۓ عشق پر عمل پیرا ہونے کا مظاہرہ ہے سیدنا حضرت ابراہیم علیہ السلام کا اللہ کے حکم پر اپنے اکلوتے بیٹے اسماعیل علیہ السلام کو قربانی کیلئے پیش کر دیا، عشق کا تقاضا تو یہ تھا کہ عاشق خود اپنی ذات کو اللہ تعالیٰ کے حضور ذبح کیلئے پیش کرتا۔ مگر رحمت خداوندی کا نتیجہ ہے اور یہ ان کو گوارانہ ہوا اسلئے حکم دیا کہ تم جانور ذبح کر دو، ہم یہی سمجھیں گے کہ تم نے خود اپنے آپ کو قربان کر دیا ہے حقیقت میں انسان کو اپنی قربانی پیش کرنا آسان ہے مگر اپنے ساتھ سے اپنے اکلوتے اولاد کو ذبح کرنا برا سخت کام ہے مگر حکم خداوندی تھا جسکی تعمیل ضروری تھی مخرب میں ذبح کرنے کیلئے تشریف لائے۔ اسکے آگے جو واقعات ہوئے آپ لوگ وقتاً فوقتاً اسکی تفصیل سنتے رہتے ہیں۔ جب حکم خداوندی کی تکمیل کیلئے حضرت اسماعیل کو لٹا دیا۔ چھری نے اپنا کام چھوڑ دیا ارشاد ربانی ہے۔

قَدْ صَدَّقَتِ الرُّوْبَا إِنَّا كَذَلِكَ نَجْزِي الْمُحْسِنِينَ

بے شک آپ نے اپنا خواب سچ کر دکھایا ہم نیکو کاروں کو اسی طرح جزا دیا کرتے ہیں
چنانچہ جان کے عوض اللہ تعالیٰ نے ایک دوسری جان کو سچ دیا اسی دن سے گائے یا بکری وغیرہ
قربانی کے لئے بطور فدیہ مقرر ہو گیا۔

قربانی کی اصل روح:

حضرت ابراہیم علیہ السلام اور حضرت اسماعیل علیہ السلام کے اس واقعہ سے ثابت ہوتا ہے کہ ذبح
کا مقصد جان کو پیش کرنا ہے یہی وجہ ہے کہ اخلاص کی نیت سے ان ایام میں سنت ابراہیمی پر عمل کیا جائے اس
سے جان شاری کا جذبہ پیدا ہوتا ہے اور اصل یہی اس عمل کی روح ہے، اس عبادت کا اور صدقات سے مختلف
ہونے سے یہ بھی آشکارا ہو جاتا ہے کہ اور صدقات کیلئے کوئی خاص دن مخصوص نہیں مگر اس عمل کیلئے ایک خاص
دن مقرر کیا گیا جس کیلئے ”یوم الخر“ اور عید الاضحی کا نام مختص کیا گیا جس کے معنی ہے قربانی کا دن۔

رفع درجات کے لیے مخصوص عمل:

حضرات کرام اللہ تعالیٰ مومن کے درجات اور مقام و مرتبہ بلند کرنے کیلئے کوئی نہ کوئی عمل
مخض کر کے اسکو علیین کے اعلیٰ مقام تک پہنچاتا ہے۔ کبھی نماز کی صورت میں کبھی روزوں کی شکل
میں کبھی حج اور قربانی کی شکل میں اس مہینہ میں حج اور قربانی کے ایام ہیں اللہ تعالیٰ نے جس کو
استطاعت دی وہ حج کے عظیم عبادت سے مالا مال ہوئے اور جو حج پر نہیں جاسکتے ان کیلئے قربانی کی
شکل میں عبادت مقرر فرمادی۔

قربانی کی تاریخ:

جیسے کہ پہلے بھی عرض کر چکا ہوں قربانی ایک عظیم عبادت ہے جو اللہ نے روز اول ہی سے ہی
مقرر فرمائی ہے۔ چنانچہ سب سے پہلے حضرت آدم علیہ السلام کے بیٹوں (ہابیل و قابیل) نے
قربانی پیش کی جیسے قرآن مجید میں اللہ تعالیٰ کا ارشاد ہے۔

وَأَتُلُّ عَلَيْهِمْ نَبَأَ أُبُنِي أَدَمَ بِالْحَقِّ إِذْ قُرِبَا قُرْبَانًا فَتُقْبَلُ مِنْ أَحَدِهِمَا وَلَمْ يُتَقْبَلُ الْآخَرُ (المائدہ: ۲۷)
اور سننا ان کو حال آدم علیہ السلام کے بیٹوں کا جب نیاز کی دونوں نے کچھ نیاز مقبول ہوئی
قربانی ایک کی اور مسترد ہوئی دوسرے کی۔

مطلوب یہ کہ ہابیل اور قابیل نے قربانی پیش کی تو ہابیل کی قربانی ہوئی اور قابیل کی قربانی قبول نہ ہوئی
اسی طرح قرآنی آیت سے معلوم ہوتا ہے کہ ہرامت کیلئے اللہ تعالیٰ نے ایک ماموریہ حکم کے طور پر

قربانی مقرر کی ہے چنانچہ سورۃ حج کی واضح آیت ہے

وَلِكُلِّ أُمَّةٍ جَعَلْنَا مَنْسَكًا لِيَذْكُرُوا اسْمَ اللَّهِ عَلَى مَا رَزَقَهُمْ مِنْ مُبَهِّمَةِ الْأَنْعَامِ (سورۃ حج ۳۳:۲)

اور ہرامت کے واسطے ہم نے مقرر کر دی ہے قربانی کہ یاد کریں اللہ تعالیٰ کے نام پر ذبح جانوروں کے جوان کو اللہ تعالیٰ نے دیئے ہیں۔

اس سے ثابت ہوا کہ اللہ تعالیٰ نے کسی امت کو بھی اس عبادت سے محروم نہیں رکھا۔

قربانی کی اہمیت و فضیلت:

بہر حال قربانی جو ہم عید الاضحیٰ کے موقع پر کرتے ہیں۔ اسکے بارے میں نبی کریم ﷺ نے ارشاد فرمایا سنت ابی یحییٰ ابراہیم یعنی یہ قربانی تمہارے روحانی باپ حضرت ابراہیم علیہ السلام کی سنت ہے جو تم ادا کر رہے ہو قربانی کی اہمیت کا اندازہ نبی کریم ﷺ کے اس عمل سے ہوتا ہے کہ حضرت عبد اللہ بن عمر فرماتے ہیں۔ اقام رسول اللہ ﷺ بالمدینۃ عشر سنین یوضھی (مشکوۃ المصابیح) حضورؐ نے مدینہ منورہ میں دس سال سکونت اختیار کی اور ہر سال قربانی کرتے رہے اور صرف ایک نہیں بلکہ حضرت انسؓ سے روایت ہے کہ آنحضرت ﷺ نے دونبوں کی قربانی کی جوسینگ والے اور ابلق تھے اسی طرح ججۃ الوداع کے موقع پر آپ ﷺ نے ۳۳، اوٹ ذبح فرمائے اور بقیہ ۶۷ اوٹ حضرت علیؓ کو ذبح کرنے کا فرمایا۔ قربانی کو اللہ تعالیٰ کے نزدیک بڑا مقام و مرتبہ حاصل ہے۔

قربانی کے بارے میں جدید ذہن کے شکوک و شبہات

معاشرے کا ایک سنجیدہ طبقہ جو اپنے آپ کو عقل کل سمجھتے ہیں قربانی کے بارہ میں شکوک و شبہات کا شکار نظر آتا ہے۔ کیونکہ وہ لوگ عبادات کو معاشرتی احوال و کیفیات کی نظر سے دیکھتے ہیں لیکن ان کو یہ معلوم نہیں کہ عبادات کا دائرہ اور مقصد ان معاشرتی احوال و کیفیات سے الگ ہے۔ عبادات کا مقصد تو صرف رضاۓ مولیٰ تقویٰ اور پرہیز گاری ہے جیسے کہ بندہ نے خطبہ کے ابتداء میں آیت تلاوت کی لئن یَنَّاَلَ اللَّهُ لُحُومُهَا وَلَا دِمَاؤُهَا وَلِكِنْ یَنَّاَلَ اللَّهُ التَّقْوَىٰ مِنْكُمْ (الحج ۳۷)

اللہ تعالیٰ کو ان قربانیوں کا گوشت اور خون نہیں پہنچتا بلکہ اللہ تعالیٰ کو تمہارا تقویٰ پہنچتا ہے۔

قربانی کا مقصد:

معزز حاضرین! اس سے معلوم ہوا کہ قربانی کا مقصد تقویٰ ہے گوشت اور خون نہیں یہ چیزیں نہ تو اللہ تعالیٰ کے در کو پہنچتی ہیں اور نہ ہی یہ مطلوب و مقصود ہیں بلکہ اس قربانی کا مقصد یہ ہے کہ اس قربانی کے جانور پر اللہ تعالیٰ کا نام لیا جائے کہ یہ قربانی آپ کے حکم کی تعمیل اور آپ کی رضاۓ

خوشنودی کیلئے ذبح کر رہا ہوں۔ تقویٰ اور اصلاح نیت صرف اس عبادت کے ساتھ مختص نہیں بلکہ جملہ عبادات کے لئے ضروری ہے کیونکہ عبادات کا مقصد اللہ کے حکم کی تعمیل و تکریم ہے اور یہی تمام عبادات کی روح ہے۔ مطلب یہ کہ ہر عبادت کا ایک ظاہری عمل ہوتا ہے اور ایک باطنی مثال کے طور پر ہم نماز ادا کرتے ہیں تو اسیں قیام، رکوع، سجده اور قعدہ وغیرہ اركان ادا کرتے ہیں یہ نماز کا ظاہری عمل ہے لیکن نماز کا باطنی عمل اور نماز کی روح رجوع اے اللہ توجہ اے اللہ اور نماز میں خشوع و خضوع ہے اگر نماز میں یہ باطنی عمل نہ ہو تو نماز کا گویا ڈھانچہ تو موجود ہے مگر اسیں روح نہیں ہے اسی طرح قربانی کا عمل بھی ہے کہ اس قربانی میں نیت صرف رضاۓ الہی ہو گا اگر رضاۓ الہی نہیں جو قربانی کی روح ہے تو پھر اللہ تعالیٰ کے بندہ کے اس عمل کی کوئی حیثیت نہیں۔ جسکا نتیجہ یہ ہو گا کہ وہ شخص قربانی کے عظیم ثواب سے محروم ہو گا۔

ماڈرن فلاسفروں کے نظریات:

محترم سامعین! تمام اعمال و عبادات تعمیل حکم کا نام ہیں لیکن افسوس کا مقام ہے کہ آج کے اس پر فتن دور میں جہاں ہر عبادت و احکامات دینیہ کے بارے میں شکوہ اور نت نئے پر اپیگنڈے کئے جاتے ہیں وہاں قربانی کے بارے میں بھی یہ تجویز دی جاتی ہے کہ قربانی کی کیا ضرورت ہے؟ اس سے ہزاروں نہیں لاکھوں جانور رضائی کئے جاتے ہیں اگر اس قربانی کے رقم کو غریبوں اور محتاجوں میں تقسیم کیا جائے یا رفاقتی کاموں میں لگادیا جائے تو معاشری خوشحالی معاشرہ میں آسکتی ہے۔ لیکن یہ ایک تجارتی اور انسان کی مال و دولت سے ہوں کا شاخناہ ہے عبادتی سوچ نہیں۔ کیونکہ اگر اسلام کے عبادات کو اسی سوچ کے تحت پرکھا جائے تو پھر تقریباً تمام عبادات اس مذہب سے بے خیر تجارت کیوجہ سے نعوذ باللہ ترک کرنا پڑیں گے اگر قربانی پیسے کا ضیاء ہے اسکو بھی ختم کرنا پڑے گا لہذا ان ماڈرن فلاسفروں کے نظریات کے مطابق کئی اہم مالی عبادت کو بھی لپیٹنا ہو گا۔ اسی طرح نماز ہے جو وقت فوقاً وقت کا ضیاء ہے اسکو بھی ختم کیا جائے کیونکہ یہ وقت بھی کئی اہم کاموں میں صرف کیا جا سکتا ہے لیکن ہم عبادت کو عبادت ہی سمجھ کر کریں نہ کہ تجارت سمجھ کر شریعت کے ہر حکم اور ہر عبادت میں اللہ جل جلالہ کی ہزاروں حکمتیں اور فوائد موجود ہیں۔ مگر ایک مسلمان ہونے کے ناطے ہمارا کام اللہ تعالیٰ کی بندگی ہے اور ہم ہر کام و حکم کو بلا چوں و چر اماننا ہے۔

حکایت محمود وایاز:

حضرت والد صاحب سیدی شیخ الحدیث مولانا عبد الحق بردار اللہ مضمونہ اپنے وعظ میں اطاعت

خداوندی کی مثال ایک واقعہ سے دیا کرتے تھے کہ محمود غزنوی رحمۃ اللہ برے ولی اور فاتح ہند بادشاہ تھے ان کا ایک غلام ایاز کے نام سے مشہور تھا، محمود غزنوی کی ایاز سے بے پناہ محبت تھی۔ محمود غزنوی کی ایاز سے یہ محبت تمام وزراء اور مقربین کے لئے ناقابل برداشت تھی اور یہ تبرے بھی ہوتے کہ محمود غزنوی باقی وزراء اور عہدہ داروں سے جو سلطنت کے اہم کام کرنے پر مأمور تھے، محمود غزنوی ان سے ایاز جتنی محبت نہیں کرتے۔ محمود غزنوی یہ باتیں سنکر خاموش رہتے ایک دفعہ دربار میں تمام وزراء عمال اور مقربین موجود تھے اچانک محمود غزنوی نے ہیروں اور جواہرات سے مزین گلاس اٹھا کر وزیر اعظم کو حکم دیا کہ اس کو توڑ دو۔ وزیر اعظم حیران ہوا کہ لاکھوں روپے کا یہ گلاس کیونکر توڑ دوں بادشاہ نے کیوں توڑنے کا حکم دیا سوچ میں پڑ کر گلاس توڑنے کی ہمت نہ کر سکا۔ بادشاہ نے وہ گلاس اسکے ہاتھ سے لیکر دوسرے وزیر کو دیا کہ اسے توڑ دو۔ پہی کیفیت اسکی تھی پھر تیرے کی بھی پہی حالت رہی اور گلاس توڑنے میں ٹال مٹول کرنے لگا، آخر کار وہ توڑنے کا حکم دیتے ہوئے گلاس ایاز کو تھما دیا۔ اس نے پھر کے نیچے رکھ کر توڑ دیا، گلاس ریزہ ریزہ ہوا محمود غزنوی نے دیکھا کہ گلاس ٹوٹ گیا تو غصے میں ایاز سے کہا، ایاز! کیا تو پاگل ہے کہ اتنا قبیقی برتن توڑ دیا ایاز نے ہاتھ جوڑ کر معافی مانگنا شروع کر دی عاجزی اور شرمندگی کا اظہار کیا کہ بادشاہ سلامت میں تو ایک غلام ہوں۔ کم عقلی کی وجہ سے مجھ سے یہ غلطی سرزد ہوئی، مجھے فروخت کر کے اس گلاس کی قیمت پوری کر لجئے اور مزید جو سزا ہو مجھے دیجئے، ایاز کی یہ حالت دیکھ کر محمود غزنوی درباریوں کی طرف متوجہ ہو کر کہا کہ تم میں اور ایاز میں یہ فرق ہے اسکی اطاعت کا یہ حال ہے کہ تم لوگوں نے میرے حکم کی تعمیل میں اپنے عقل مندی کا مظاہرہ کرتے ہوئے اپنی رائے اور سوچ سے کام لینا شروع کر دیا حالانکہ یہی عقل و سوچ ایاز کے ساتھ بھی ہے مگر میرے حکم میں ایاز نے اپنے عقل اور سوچ کو دخل نہیں دیا اور نہ مال و دولت ضائع ہونے کی پرواکی اپنے حکم دینے کے باوجود میں نے اس کوڈا نہ اس نے یہ تک نہ کہا کہ آپ نے خود حکم دیا تھا بلکہ معافی مانگی یہ ہے اہل اطاعت اور فرمانبرداری جس سے آج کے روشن دماغ عاری ہیں۔

محترم حضرات! ایاز کی اطاعت نے ہمیں یہ سبق دیا کہ ایک غلام اپنے آقا اور مالک کی کس طرح اطاعت اور فرمانبرداری کرتا ہے۔ ایک غلام اور بندہ ہونے کے ناتے حکم کی حکمتوں کا خیال نہیں کرتا بلکہ آمناوسلمنا کا مظاہرہ کرتا ہے اور اپنی ہر مرضی کو آقا کی مرضی پر قربان کرتا ہے

”کار عاشق جانی خود برپائے جانا ن ریختن،“

آداب بندگی:

بہر حال دین میں عقل کی کوئی گنجائش نہیں ہے بندگی اور اطاعت سرجھانے کا نام ہے دین اسلام مکمل اور کامل دین ہے اور اس کے تمام احکامات قیامت تک بلا تغیر و تبدیل جاری و ساری رہیں گے خواہ حالات بہتر ہوں یا بدتر ایک بار میرے ایک ساتھی نے مجھ سے کہا کہ سفر میں نماز کا کیا حکم ہے؟ میں نے جواب دیا کہ اگر شرعی سفر یعنی ۲۸ میل کا ہو تو پھر نماز قصر پڑھنا ضروری ہے تو اس نے کہا کہ یہ حکم تو اس زمانے کیلئے خاص تھا جب سفر کی یہ موجودہ سہولیات میسر نہیں تھی۔ لوگ پیدل سفر کرتے اور مہینوں سفر میں گزر جاتے۔ اب تو جہاز اور تیز رفتار گاڑیاں ہیں اور مہینوں کا سفر گھنٹوں میں طے ہو جاتا ہے اور وہ بھی سہولت اور آرام کے ساتھ تو میں نے کہا کہ چلوٹھیک ہے آپ کی بات مان لیتے ہیں اور صبح کی نماز جو کہ دور کعات فرض ہیں اس کو آٹھ کر لیتے ہیں۔ کیونکہ اب تمام سہولیات موجود ہیں اس طرح ظہر کی چار رکعات فرض ہیں اس کو ۱۲ کر لیتے ہیں۔ تو اس نے کہا نہیں کہ ان فرائض کا حکم تو اللہ تعالیٰ نے اسی طرح دیا ہے تو میں نے کہا کہ قصر نماز کا حکم بھی اللہ تعالیٰ نے خود دیا ہے۔ جواب دیئے بغیر روانہ ہوا۔

قربانی کی شرعی حیثیت:

معزز سماں! قربانی بھی ایک اہم ترین عبادت اور شعائر اسلام میں سے ہے اور جیسا کہ میں نے پہلے بھی ذکر کیا کہ رسول اللہ ﷺ نے ہجرت کے بعد مدینہ میں دس سال گزارے اور ہر سال قربانی فرمائی اس لئے جمہور علماء کے نزدیک قربانی واجب ہے قربانی ہر اس مسلمان مرد و عورت پر واجب ہے جو عاقل اور بالغ ہو اور اس کے پاس سائز ہے باون تو لے چاہدی یا اسکی قیمت موجود ہو۔ اسی طرح اس کے پاس مال تجارت، گھر کا اضافی سامان جو ضروریات میں استعمال نہ ہوتا ہو، اپنے رہائشی مکان کے علاوہ دوسرا مکان ہو اور اس کی قیمت نصاب کو پہنچتی ہو تو اس پر بھی قربانی واجب ہے اور جیسا کہ میں نے پہلے عرض کیا کہ یہ نصاب جس کے پاس ہو خواہ مرد ہو یا عورت ہر ایک پر الگ الگ قربانی واجب ہے یعنی مرد پر اپنی طرف سے اور عورت پر اپنی طرف سے ہمارے ہاں تو یہ دستور ہے کہ گھر کا سربراہ قربانی کر لے تو تمام گھر کی طرف سے حق ادا ہو گیا۔ یہ بالکل غلط طریقہ ہے گھر کے افراد میں جس کے پاس بھی نصاب ہو گا اس پر الگ قربانی واجب ہو گی اور اگر صرف گھر کا سربراہ قربانی کرے تو صرف اسکی طرف سے ہی ادا ہو گی۔

قربانی کے جانور

قربانی بکرا، دنبہ، بھیڑ، گائے، بھینس، بیل اور اونٹ پر جائز ہے۔ لیکن بکرا وغیرہ جب ایک سال سے کم نہ ہو اور بھیڑ اور دنبہ جب اتنا موٹا اور بڑا ہو کہ سال کا معلوم ہو تو اس پر قربانی جائز ہے اسی طرح گائے، بھینس اور بیل جب دوسال کے ہوں اور اونٹ کیلئے پانچ سال کا ہونا ضروری ہے۔ بکرا، بھیڑ اور دنبہ صرف ایک ہی آدمی کی طرف سے کافی ہے جبکہ گائے، بھینس، بیل اور اونٹ میں سات آدمی شریک ہو سکتے ہیں۔ اسی طرح ان تمام جانوروں کا ان عیب سے پاک ہونا بھی ضروری ہے جن کی وجہ سے قربانی درست نہیں ہوتی مثلاً اندھا، کانا لنگڑا نہ ہوا تنا لاغر اور کمزور بھی نہ ہو کہ قربانی کی جگہ تک اپنے پیروں پر نہ جاسکے۔ جس جانور کا ۳۱ سے زیادہ کان یادم وغیرہ کٹی ہو تو اس پر بھی قربانی جائز نہیں جس جانور کے دانت بالکل نہ ہوں یا اکثر نہ ہوں یا جس جانور کے کان پیدائشی طور پر نہ ہوں تو اس پر بھی قربانی جائز نہیں ہوگی۔ اور اگر کسی جانور کے سینگ پیدائشی طور پر نہ ہو یا درمیان سے ٹوٹ گیا ہو تو اس پر قربانی جائز ہے قربانی کا جانور اپنے ہاتھ سے ذبح کرنا افضل ہے لیکن اگر خود نہ کر سکے تو دوسرے سے بھی ذبح کرو سکتا ہے۔ اسی طرح ذبح کے وقت حاضر ہونا بھی افضل ہے۔

رب العزت ہم سب کو اس مبارک موقع سنت ابراہیم کے حقیقی روح پر عمل کرنے کی توفیق سے نوازیں۔

مکتوبات مشاہیر کے بعد جامعہ دارالعلوم حقانیہ کا ایک اور علمی روحانی اور دعویٰ شاہکار

منبرِ جامعہ حقانیہ سے خطبات مشاہیر

تقریباً پونصدی پر مشتمل عرصہ میں جامعہ حقانیہ میں آئے ہوئے اساطین علم و فضل و محدثین و مشائخ و اکابرین امت ارباب تصوف و سلوک، نامور خطباء و دعاۃ ائمہ رشد و ہدایت، مصلحین، سیاسی زعماء، اساتذہ و مشائخ جامعہ حقانیہ کے جامعہ حقانیہ کے منبر و محراب پر کئے گئے خطبات و ارشادات کا مجموعہ جس کی ضبط و ترتیب و تبویب اور توضیح و تدوین کا کام

سمیع الحق مدخلہ

بدات خود انجام دے رہے ہیں۔ ہزاروں صفحات اور ضخیم گیارہ جلدوں پر مشتمل علم و معرفت و عظیم ارشاد کا یہ عظیم الشان مجموعہ بہت جلد منظر عام پر آ رہا ہے